

RAJT MA RAJTX

Kitba ta' Ph. Xuereb



Tabilhaqq li dan l-aħħar, dan l-ghajdut antik ma kienx baqa' biss eku ta' legġenda li armajn taf iż-żmiem taż-żmien. Għaliex bit-traskuraġni li fih kienu jinsabu l-inhawi tiegħu veru li kulhadd kien jara, għax it-triq minn Birkirkara għal San Ġiljan passaġġa gmielha. Iżda hadd ma kien jara, u aktar, imidd idejha għal li kien mehtieġ isir. Anzi, bħas-soltu kien hemm min jiddisponi fil-bidu ta' l-isqaq - dak li illum fadal minnu - minn dak li ma kienx irid.

Iċ-centufolja li kienet thawwlet b'qima mal-hajt fejn hemm l-iskrizzjoni li tfakkar li seklu u nofs ilu l-Isqof Mons. Publiju M. Sant kien ta erbgħin jum indulġenza għal min jgħid kredo, kienet rabbiet gheruq sewwa u nfixet mal-hajt taċ-ċens ta' Karusu, hekk li għattiet għal kollox l-istess skrizzjoni.


Grezzju ma kienx baqa' jitle' jixgħel il-fanal l-antik, għax ma kienx għadu żgħir biex

jixxabat magħha bis-sellum imserraħ mal-kolonna. Għalhekk kien għamel fanal ieħor fil-baxx. Dan l-aħħar it-triq kienet saret twila u jkollu jgħid ukoll imwiegħra aktar minn qabel b'dak it-traffiku kollu li jgħaddi minn hemm. U Grezzju nnifsu issa armajn qed jara lil Kristu mhux aktar mislub. Għalhekk illum tiegħu hsieb tkebbisu Tereż, Għallanqas toqgħod qrib. Jew Ġużep jew xi haddieħor.

Għax qisu minn dejjem kien hemm min jieħu hsieb jagħmel dan. Ukoll meta t-triq, sal-bidu tas-snin tletin ta' dan is-seklu li wasal biex jintemm, kienet għadha stramana, anzi kienet għadha waħx, toqtol u tidfen. Hekk kien jagħmel Johnny ta' Żepumâra, sakemm ma emigrax. U kien hemm min kien haseb biex il-kolonna u t-tliet tarġiet ta' taħtu jsiru bil-mużajk.

Sa dak iż-żmien l-aħħar bozza fit-triq kienet kantuniera ma' *Sqaq it-Torri*, kif konna nafuha *t-triq* tal-lum. Bozza armajn tas-sittin tixgħel safranija, minn hdejh qisha musbieħ il-lejl. U la kien hemm fabbriki u la d-djar qrib. Quddiem kien jinfirex ir-raba' hamri tal-witgħa fi tlett iħbula kbar li f'kull wieħed minnhom telgħu żewġ fabbriki. It-triq kienet isserrep għal wara l-għnien/*parking* li hemm illum, flok il-parti dritta li terġa' taqbad fejn għad fadal biċċa minn Sqaq Summiena. Ftit 'l isfel minn dan kien hemm sqaq ieħor jitle' ma' l-gholja u n-naħa l-oħra razzett żgħir b'żebbuġa kbira maġembu, li minn fejnhom kien jibda Wied Ghollieqa.

Fuq il-hajt tas-sejjeħ qrib dan ta' l-aħħar kien hemm ġebbla b'salib u kitba li tfakkar bandist, li forsi għalkemm hlief f'kunjomu ma kellux annati, kien waqa' u miet hemm nhar il-Ġimgħa l-Kbira tal-1933 meta kien fi triqtu



lejn Hal-Qormi fejn kien sejjer idoqq fil-purciissjoni. Il-kitba biss għadha fuq il-hajt il-ġdid wara li l-maltempata ta' Ottubru 1979 kienet hadet dak li kien sar fis-snin sittin. Ohra aktar riċenti tfakkar mewt ohra, li bhax-xita, Alla biss jaf mita. U Ninu Borg ma kienx jistenna li l-ġiebla li kien għadu kif lesta se tinfetah fuqu meta kien qed jimliha għall-ewwel darba f'Novembru tal-1954.

Meta kont tidhol mill-isqaq ta' wara s-salib innifsu kont issib ruhek bejn raba' u xaghri, dan ta' l-aħħar bil-harrub, sinonimu mar-Raħal, u festa ta' vegetazzjoni ohra f'kull stagun: salsa pajzana tixxabat mas-sejjieh; karfus il-hmir għall-kenn tal-harrub; berwieq u ferli jixghelu fix-xemx; narcis jinfidlek ruhek fix-xitwa u l-lellux jiffirma l-bandiera lokali mal-peprin u l-halib it-tajr dik nazzjonali ma' għallet is-serduk; il-fidloqqom u l-hubbejża lewn ir-randan fi žmien; l-ingliża ddoqq trombet il-qarsu ma' kullimkien u bosta u bosta ohrajn li ftit jafu b'isimhom.




U mal-mixja l-isqaq kien itenni grajjiet li mhux kulhadd jistenna. Kienet titkellem l-ewwel, binja ta' ftit aktar minn hamsin sena fejn fl-aħħar gwerra kien hemm is-*searchlight* - aktar 'l hemm kien hemm il-fortizza tal-Qroqq li ma kinitx damet ma ddammet. Kif kont thalli l-ewwel sqaq fuq ix-xellug li kien jagħti għal waħda mix-xaghriet, kont tasal hada r-razzett l-aħmar. Imbagħad fuq ix-xellug kien hemm sqaq ieħor u xaghra ohra fejn fiż-żmien kien jonsob Dun Lawrenz tal-Mithna.

Aktar 'il ġewwa lejn il-lemin trejqa ohra kienet tinghalaq bix-xatba tar-remissa ta' dak li kien ir-razzett ta' Baskaluwa, l-aktar post li kien 'il ġewwa u fil-gholi fl-inhawi. Izda lejn ix-xellug, sqaq ieħor kien jieħdok fuq naħa f'barriera qadima, issa kollha harrub bħal ġnien li jġib l-ghira, bil-ġirna ta' l-ghassa f'tarf dik li kienet ir-rampa. U minn mogħdija taħt il-harrub fuq in-naħa l-ohra, kont tasal għall-akbar xaghra ta' l-inhawi.

Din kienet thares fuq Marsamxett: b'xi dura, xi mansab u l-fdal ta' gorboġ. Kultant hitan tas-sejjieh wesghin qama, fi nħawi aktar, u li min jaf x'qatt setghu kienu. Biss f'dawn l-inhawi Ċensu Brared kien hadem u ġieghel lil min jahdem hafna fi žmien il-qawma kontra l-Frañċiżi. U kemm kienet tidher sew minn hawn il-Belt Valletta, bil-Furjana magħha, it-tnejn wara s-swar għoljin tagħhom telghin mill-baħar li jifridhom minn Tas-Sliema u l-Gżira li kienu jinfixu tahtek sewwa minn hawn fuq.

Jidher li minn dejjem kienu jirrakkontaw bosta grajjiet fuq dawn l-inhawi. Kien hemm min jirrakkonta kif fl-imghoddi, ma' ta' l-imwiet, kien jidher žiemel abjad li kien jinzel b'mod meqjus bin-nagħal iqawqab ritmiku mal-qiegha tat-triq mhix asfaltata u jasal sa l-ewwel djar ta' Birkirkara qrib Sqaq l-Għoġla. Jingħad ukoll li dawn id-dehriet intemmu għal kollox meta wara li nbena l-Oratorju, kienet bdiet tinghata l-barka sacramentali kuljum fil-ghaxijiet.

U b'din taż-żiemel niġu għal storja jew ħrafa ohra, għidulha li tridu. Imma qabel *Enigma* u qabel it-televisin innifsu, bosta



kienu r-rakkonti tax-xorta li kienu jingħadu minn ġenerazzjoni għal oħra fil-ghaxijiet, l-aktar f'dawk twal tas-sajf, meta minhabba l-longa ta' l-ghomma, il-ġirien kienet iddum fuq l-ghetiebi bit-tama ta' xi żiffa. U wara xi jkun ġara dak inhar u s-seksik tas-soltu, erhilha tiġri l-immaginazzjoni u magħha ma kinitx tonqos niskata qawwija ġmielha ta' superstizzjoni.

Mela f'dan ir-rakkont l-ieħor jingħad li lejla waħda, raġel kien tiela' lura lejn San Gwann ta' l-Għargħar biż-żiemel u l-karettun. Ftit 'l hemm mis-salib sema bħal biki ta' tarbija. Niżel jara x'kien u wara ħajt qalb il-bajtar tax-xewk, jilmaħ tarbija mgeżwra f'xi bçejeċ. Thassarha, refagħha u ħadha miegħu f'daru. Martu marret tiddilha fisqija nadifa, iżda twerżiqa liema bħalha reġgħet ġabet lil żewġha hdejha: saqajn it-tarbija kienu bħal taż-żwiemel. Din fetħet għajnejha u amritlu jehodha lura mnejn kien ġabha.

Rakkont *fantastiku* ieħor, jekk trid, li kien hemm min itenni, kien dak tar-raġel li sikwit kien ikollu jgħaddi minn hemm kmieni hafna, meta tista' tgħid kien ikun għadu bil-lejl. Kien jitlaq minn San Gwann ta' l-Għargħar sal-Marsa bil-mixi u miegħu kien żewġ barrin li kellu jwassalhom sal-biċċerija hemmhekk. Kien ikollu fanal biex jara t-triq u xi tiben li kien jużah biex iqabbad ftit minnu wara xi barri li jkun intefagħlu ma' l-art u ma kienx ikun irid ikompli t-triq.

Meta r-raġel kien jasal hdejn is-salib ta' *Rajt ma Rajtx* kien jara kuljum purċissjoni ta' erwieh. Kien jarahom forma ta' bnedmin, uħud b'xi xemgħa jew inkella b'xi fanal f'idhom. Dawn kienu jduru tond wadwar is-salib u jkantaw innijiet tal-mejtin. Jingħad li dan kien isir minn *ta' l-imwiet* sal-*paternoster*. Kienet haġa li lir-raġel issorprendietu l-ewwel darba biss, u hadd mill-erwieh ma kien ikellmu jew jagħti ħjiel li kien jarah għaddej. Huwa kien baqa' jara dan sakemm refa' mix-xogħol. Jgħidu li għalhekk il-Karkariżi antiki kellhom id-drawwa li fil-*paternoster* jgħidu talba biex jingħabru l-erwieh.

Imma l-akbar ġrajja li tingħad fuq dawn l-inħawi hi dik ta' l-origini stess tas-salib innifsu. Mela jingħad li ilu żmien, żewġt irġiel fir-raħal kienu tlewmu bl-ikrah. Wieħed minnhom kien ħarab u tela' jinħeba f'dan l-isqaq. Fit-tarf sewwa kien hemm raġel bil-qieghda li sellimlu u ma qalu xejn aktar. M'għaddiex wisq hin li ma telax ukoll it-tieni wieħed u staqsa lil min kien bil-qieghda jekk kienx ra lil ta' l-ewwel. Wieġbu li ma kienx ilu wisq li daħal fl-isqaq. Għalhekk daħal ifittxu u thallas minnu hemm stess billi qatlu. Dak li kien bil-qieghda għalhekk ħassu li kellu sehem mill-ħtija ta' dak li kien ġara u sogħob bih bil-kbir għalli kien ġara. Minn hekk l-isem, laqam jew qawl marbut mas-salib u ma' l-inħawi.

Mhux magħruf jekk is-salib, kif inhu illum, twaqqafx sa minn meta kien ġara l-fatt legġendarju. Iżda skrizzjoni fil-ġebbla tal-franka imqieghda mal-ħajt tas-sejjeħ qrib, tmur lura sa Awissu tal-1855 meta l-Isqof Sant kien ta l-indulġenza. Aktar 'l isfel fl-iskrizzjoni hemm il-kliem: *AUDI VIDE TACE - Parole scritte sulla colonna: ISMA' ARA ISKOT - Il-Kliem Miktub fuq il-Kolonna*. Jista' jkun li s-salib kien sar ġdid jew iġġedded f'dik is-sena, meta kif kien jiġri wkoll għan-niċeċ, kienu intalbu l-indulġenzi msemija.

U sadattant, is-salib ta': *Rajt Ma Rajtx, Smajt Ma Smajtx*, kien għadu dejjem hemm. Nhar ta' Hadd wara nofs inhar, bosta kienu jaslu sa hdejh fil-passiġġata tagħhom. Uħud, l-aktar dawk anzjani, kienu jaslu sa hemm biss u wara waqfa qasira, iċekilmu mill-ġdid 'l isfel. Oħrajn kienu jibqgħu telgħin mit-triq imserpa bejn is-sejjeħ sa hdejn il-knisja ta' San Gwann ta' l-Għargħar, bix-xagħra ta' biswitha, fejn fi żminijiet oħra. t-fal kienu joqogħdu jaqbd u ż-żringijiet.

Jerġa' kien hemm min jibqa' dieħel sas-Santwarju tal-Madonna tal-Minsija bil-palazz ta' Lanzon biswitu fil-misraħ fejn l-istatwa ta' l-Assunta tinqata' mill-art fuq il-kolonna għolja tagħha. Kien hemm ukoll min jibqa' nieżel Wied Għomor, fejn jiltaqa' ma' Wied il-Kbir, jekk ma jibqgħux neżlin hekk mal-wied sa San Ġiljan. Minn hawn imbagħad, jaqbd u t-triq lura lejn ir-raħal minn hdejn Ta' Lapsi u Ta' Ġorni jekk mhux minn tal-Kirxa u l-Imrabat. Hekk jew hekk, mit-tnejn kien u għad hemm telgħa ġmielha. Dan kien għadu komuni hafna sa fis-snin sittin ... Imbagħad il-bini beda jiekol kollox u kullimkien... sa ma illum, wara s-salib innifsu, jogħlew it-torrijiet tal-konkrit ta' l-isptar il-ġdid...

Joseph A. Deacon fil-Birkirkara - *Tagħrif (1983)* jghid li s-salib ta' *Rajt Ma Rajtx* kien waqfa' bil-maltemp u sar mill-ġdid fl-1952. Fil-bidu tas-snin tmenin imbaggħad, kien għadda minn sensiela ta' vandalizmi u fl-1983 sar mill-ġdid kurċifiss tal-bronż b' inizzjattiva tad-Direttur li dik il-ħabta kien fl-Oratorju qrib. Kien tbierek mill-Arċipriet Ġ. Mifsud Bonnici fi tmiem *Via Sagra* li kienet bdiet minn Ta' Paris, nhar it-3 ta' April ta' dik is-sena. Izda anke das-salib kien safa vittma vandalizzat meta nsteraq minnu l-korp ta' Kristu.

Minn dak iż-żmien 'l hawn kien hemm bżonn li ssir dawra sew madwar dan is-salib. Għal dan kienu reġġhu hasbu xi żgħażaġh ta' l-Oratorju li nhar id-Duluri fil-ghaxija, waqt li oħrajn bhas-soltu kienu mal-purċissjoni, kienu bdew jitiġħu jagħtu tindifa xierqa lill-post. Inżabret waħda sew iċ-ċentufolja ta' mal-ħajt biex reġġhet inkixfet l-iskrizzjoni. Tneħħa ħafna ħaxix, terrapien u materjal ieħor li nies bla kuxjenza ma kinux jaħsbuha darbtejn li jifgħu hemmhekk. Tneħħiet ukoll it-tabella l-qadima ta' l-isem *Birkirkara* li kienet thalliet hemm mgħawġa u sfigurata meta dan l-aħħar kienet twaħħlet il-ġdida mill-Kunsill Lokali.

Għal Hamis ix-Xirka u l-Ġimgħa l-Kbira, jekk mhux minn nhar id-Duluri stess il-kolonna bdiet tizzejjien b'dafra ta' rand u weraq ieħor u fil-ghaxijiet kien hemm mixegħla bil-fjakkli. Ġieli saret ukoll il-Via Crucis fl-isqaq, fid-dawl tal-fjakkli. Kien hemm il-ħsieb li attivita' bħal din tkompli ssir kull sena għall-Ġimgħa l-Kbira. Imma lllum la ta' l-isqaq u l-anqas tal-bqija tar-raba' u x-xagħri magħrufin bħala TAS-SALIB ma fadal ebda ħjiel.

Dan l-aħħar, fuq talba ta' membri ta' l-Oratorju, l-Kunsill Lokali ta' Birkirkara kien ħa ħsieb li jtkompla t-tindif tad-daħla ta' dan l-isqaq u saret bħal bankina bil-*creteprint* madwar is-salib innifsu. Kien ittammat li bil-kooperazzjoni tal-pubbliku dan il-post hekk sinifikanti għal Birkirkara u das-salib li jgawdi ċerta fama, mhux f'Birkirkara biss, kellu jibqa' jkollu dehra xierqa.

Sadattant, bil-fabbriki li ħadu post ir-raba' Tal-Wāti u l-isptar il-ġdid li tela' flok dak Tas-Salib, hdejn *Rajt Ma Rajtx* għad tista' tibqa' tinstema' l-għanja ta' Paul Caruana:

Fuq it-triq ta' Birkirkara
int u sejjer San Ġiljan,
Hemm Salib fuq il-kolonna
b'musbieħ jixgħel lejl u nhar.

Das-salib jekk darba tħares lejħ
iqanqallek kurżita'
Għandu storja jrid jirakkuntaha,
izda jghidha ma jstax għax sieket.
Bħat-twissija tant għaqlija
li hemm miktuba fuq il-ħajt:

Rajt, ma rajtx, smajt ma smajtx,
Din hija t-twissija
li hemm miktuba fuq il-ħajt.
Rajt ma rajtx, smajt ma smajtx.
Tara x'tara, tisma' x'tisma'. . .
titkellem xejn ma' ħadd.

Mela darba kien hemm raġel
qed jistrieħ taħt das-salib.
Raġel ieħor daħal jigri
go l-isqaq li hemm fil-qrib.

Dan ir-raġel daħal hemm miġxul
ghax warajh kien geġ qattiel.
Hekk kif wasal l-ieħor dlonk ried hjiel
minghand dak li kien jistrieħ
U hiemed qallu: "Hija, minghalija
rajtu diehel f'dan l-isqaq."

Rajt, ma rajtx. . .

Bħal għafriid fl-isqaq mar jiġri
jfitteġ dak li stahba hemm.
Bi stallett nifidlu qalbu
u halliħ f'ghadira demm.

Dak tat-tieni li kien ta l-hjiel
qal: "B'idejja x'mort għamilt!
Kważi jien dal-povru raġel qtilt
ghax ilsieni ma rażżantx, bqajt sieket.
Nghix fil-piena ħajti kollha
ghax ilsieni ma rażżantx.

Rajt, ma rajtx. . .

P.S.

Is-sena li għaddiet is-Salib ta' *Rajt ma rajtx. Smajt ma smajt* reġa' kien fl-aħbarijiet, meta kif intqal, kien waqa' bir-riħ. Sadanittant waqt li x-xoghlijiet fuq it-toroq u d-daħla għall-isptar il-ġdid għadhom għaddejjin b'ċertu ritmu, is-salib, kif ukoll l-iskrizzjoni li kien hemm mal-ħajt tas-sejjeħ maġenbu, intqal li għadhom merfugħin xi mkien. F'April ta' din is-sena tneħħa l-bqija tal-*monument*. X'se jsir minnhom sakemm qed niktbu (Mejju 2003) għadna ma nafux. Nittamaw li mhux biss ma jgħibux kif għebu affarijiet oħra minn Birkirkara, iżda li dan is-salib legġendarju jingħata l-post u l-prominenza li dejjem gawda u li għadhom jixirqu.